

رَضِيَ اللَّهُ عَنْكَ

رامزان ۋەققىدە سۇئال - جاۋابلار

شەيخ علي بن حمد العرجاني (حفظه الله)
(أبو الحسن الكويتي)

تەرجىمە قىلغۇچى: ئۆمۈر ئابدۇللاھ

ئىسلام ئاۋازى نەشرىياتى

رامىزان ھەققىدە سۇئال - جاۋابلا،

شەيخ علي بن حمد العرجاني (حفظه الله)

(أبو الحسن الكويتي)

تەرجىمە قىلغۇچى: ئۆمەر ئابدۇللاھ

ئىسلام ئاۋازى نەشرىياتى

بِسْمِ اللَّهِ الرَّحْمَنِ الرَّحِيمِ

بۈيۈك مەقسەت ئۈچۈن روزنى پەرز قىلغان ۋە ئۇ روزنى تەقۋالىقنىڭ مۇھىم سەۋەبلىرىدىن قىلغان اللە قاچە كىسىز ھەمدۇ - سانالار بولسۇن!

اللە تعالى مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ «ئى مۇئمىنلەر! (گۇناھلاردىن) ساقلىنىشىڭلار ئۈچۈن ، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك ، سىلەرگىمۇ (رامزان روزىسى) پەرز قىلىندى».^①

دۇرۇد ۋە سالاملار رامزان ئېيىدىكى ياخشىلىق ۋە ئاتا - ئېھساندا شامالدىنمۇ تېز بولۇپ كېتىدىغان پەيغەمبىرىمىزگە ، ئۇنىڭ ئائىلە - تاۋابىئاتلىرىغا ۋە ۋاپادار ساھابىلىرىگە بولسۇن!

مەقسەتكە كەلسەك ، بۇ كىتاب روزىنىڭ ھۆكۈملىرى ۋە رامزان ئايلىرىدا روزا تۇتقۇچى ھەربىر كىشى مۇھتاج بولىدىغان مەسىلىلەرنىڭ بايانى ھەققىدە ئىخچاملاندى. ئۇشبۇ كىتاب ئارقىلىق قۇدرەتلىك ۋە بۈيۈك زات اللە نىڭ ھەربىر سورىغۇچىنى ھىدايەت قىلىشىنى ۋە ھەربىر گاڭگىراپ قالغان كىشىنىڭ كۆڭلىنىڭ خاتىرجەم بولۇشىنى اللە تەن سورىغان ھالەتتە سوئال - جاۋاب يولى بىلەن رەتلەپ چىقتىم.

^① سۈرە بەقەرە 183 - ئايەت.

ھۆكۈملەرنى مەشھۇر ئالىملارنىڭ سۆزلىرىدىن ۋە ھۆكۈملىرى ئېتىبارغا ئېلىنىدىغان مەشھۇر ئالىملارنىڭ كىتابلىرىدىكى دەلىللەردىن ماڭا نىسبەتەن كۈچلۈك بولغان قاراشلارنى تاللاپ ئالدىم.

ئى اللہ ، بىزنى ھەقىقىي سۆزلەپ ئۇنىڭغا ئەگىشىدىغان ، ئازغۇنلۇقنى بىلىپ ، ئۇنىڭدىن يىراق بولىدىغان ھەمدە سېنىڭ يولۇڭدا مالاھەت قىلغۇچىنىڭ مالاھەتىدىن قورقمايدىغان كىشىلەرنىڭ قاتارىدىن قىلغىن ، ئامىن!

وَالْحَمْدُ لِلَّهِ رَبِّ الْعَالَمِينَ!

بِسْمِ اللَّهِ الرَّحْمَنِ الرَّحِيمِ

1- سۇئال: رامىزان روزىسى قاچان پەرز بولغان؟

جاۋاب: رامىزان روزىسى ھىجرىيىنىڭ ئىككىنچى يىلى شەئبان ئېيىدا پەرز بولغان.

2- سۇئال: پەيغەمبەر ﷺ قانچە قېتىم روزا تۇتقان؟

جاۋاب: پەيغەمبەر ﷺ نىڭ تارىخلىرىدىن مەلۇم بولۇشىچە ، توققۇز قېتىم روزا تۇتقان. مەككە فەتىھ بولغان ئايلاردا شەرىئى ئۆزىلەر سەۋەبلىك رامىزان كۈنلىرىنىڭ بەزىسىدە روزا تۇتمىغان ۋە كىشىلەرمۇ ئۇنىڭ بىلەن روزا تۇتمىغان.

3- سۇئال: روزا دېگەن نېمە؟

جاۋاب: روزىنىڭ لوغەت مەنىسى: توختاش.

شەرىئى مەنىسى: اللھ قا ئىبادەت قىلىش نىيىتى بىلەن مەلۇم بىر ۋاقىتلاردا قىلىدىغان ئىشلاردىن بەزى كىشىلەرنىڭ توختىشى ، يەنى يەپ - ئىچىش ، جىما ۋە ئۇنىڭدىن باشقىلار.

«بەزى كىشىلەر» دېگىنىمىزدە ، روزا تۇتۇشقا تەكلىپ قىلىنغان مۇسۇلمانلار كۆزدە تۇتۇلىدۇ. ئىبنى ھەببىرە «الأفصاح» ناملىق كىتابىدا مۇنداق دەيدۇ: «ئۆلىمالار ھەر بىر مۇسۇلمان ئەر ۋە مۇسۇلمان ئايالدىن بالاغەتكە يەتكەن ، ئەقلى جايدا ، پاك ھەمدە قادىر بولالغان ۋە

سالامەت بولغان كىشىلەرنىڭ رامزان ئېيىدا روزا تۇتۇشى پەرز ئىكەنلىكىگە ئىتتىپاققا كەلدى».

«مەلۇم بىر ۋاقىتلار» دېگىنىمىزدە ، تاڭ ئاتقاندىن باشلاپ كۈن كىرىپ كەتكۈچە بولغان ۋاقىت كۆزدە تۇتۇلىدۇ.

4- سۇئال: رامزان روزىسىنى ئىنكار قىلىشنىڭ ھۆكۈمى نېمە ؟

جاۋاب: رامزان روزىسى — ئىسلامنىڭ ئەركانلىرىدىن بولۇپ ، بىر كىشى گەرچە رامزان روزىسىنىڭ پەرز ئىكەنلىكىنى بىلمىسىمۇ ، ئۇنى ئىنكار قىلسا كاپىر بولىدۇ. ئەمما رامزان روزىسىغا سەل قاراپ تۇتمىغان كىشى چوڭ خەتەر ئۈستىدە بولىدۇ. چۈنكى ئۇ كىشى تەرك ئېتىش بىلەن كىشىنى پاسىق قىلىدىغان چوڭ گۇناھلاردىن بىرنى قىلدى. ئۆلىمالارنىڭ توغرا قارىشى بويىچە ، بۇنداق كىشى كاپىر بولمايدۇ.

5- سۇئال: روزىنىڭ پايدىسى ۋە ھېكمىتى نېمە ؟

جاۋاب: روزىنىڭ ھېكمىتى ۋە پايدىسى ناھايىتى كۆپ بولۇپ ، ئۇلارنىڭ قاتارىدىن:

(1) روزا تۇتۇش — الله قا تەقۋالىق قىلىشقا ياردەم بېرىدىغان ئىشلارنىڭ كاتتىلىرى قاتارىدىندۇر. چۈنكى ئۇنىڭ روزا تۇتقۇچى ئۈچۈن تاشقى ئەزالارنى ۋە ئىچكى كۈچلەرنى ساقلاپ قېلىشتا ئاجايىپ ياخشى تەسىرلىرى بار.

(2) روزا تۇتۇش ئارقىلىق ئىنسان نەپسى - شەھۋەتلىرىنى تەرك ئېتىپ ، ئائام - شاراپتىن كۆنۈپ كەتكەن نەرسىلەرنى تاشلاپ اللە تەالى غا ئىبادەت قىلغىلى بولىدۇ.

(3) روزا تۇتۇش بىلەن ئىرادىسىنى چېنىقتۇرغىلى ، نەپسى بىلەن جىھاد قىلغىلى ، سەۋر ۋە چىدامچانلىقتا تەربىيىلەنگىلى بولىدۇ.

(4) روزا تۇتقۇچى اللە تەالى نىڭ ئۇنىڭغا بەرگەن نېمەتلىرىنى ھېس قىلالايدۇ.

(5) روزا تۇتۇشنىڭ تەن ساغلاملىقىغىمۇ پايدىسى زور بولۇپ ، روزا — بەدەننى ناچار خىلىتلاردىن پاكاللايدۇ ، بەدەنگە ساغلاملىق ۋە قۇۋۋەت بېغىشلايدۇ.

6-سۇئال: رامىزان روزىسىنى تۇتۇش قانداق كىشىلەرگە پەرز؟

جاۋاب: روزا تۇتۇش: روزا تۇتۇشقا قادىر بولالايدىغان ، بالاغەتكە يەتكەن ، ئەقلى جايىدا بولغان مۇسۇلمانلارغا پەرز. ئەمما كېسەللەر ، ياشتا چوڭ قېرىلار ، مۇساپىرلار ، ئۆزىگە زىيان يىتىپ قېلىشتىن قورقىدىغان ھامىلدار ئاياللار ، مۇشەققەت تارتىپ قالىدىغان كېسەللەر ، ھەيزدار ۋە نىپاسدار ئاياللار بۇنىڭدىن مۇستەسنا.

7-سۇئال: رامىزان ئېيىنىڭ كىرگەنلىكىنى قانداق بىلىمىز؟

جاۋاب: رامىزان ئېيىنىڭ كىرگەنلىكى — ئىبادەتكە تەكلىپ قىلىنغان ئادىل گۇۋاھچىلاردىن بىرەرسىنىڭ يېڭى ئاينى كۆرۈشى بىلەن ياكى شەئبان ئېيىنى تولۇق 30 كۈن ساناش بىلەن ئىسپاتلىنىدۇ.

ئايىنىڭ كىرگەنلىكىنى ۋە چىققانلىقىنى ئىسپاتلاشتا ھېساب ئەھلىگە يۆلىنىۋالمايمىز. چۈنكى رامزان — رەسۇلۇللاھ ﷺ ئېيتىقىندەك يېڭى ئايىنى ئېنىق كۆرۈش بىلەن ئىسپاتلىنىدۇ.

رەسۇلۇللاھ ﷺ: «ئاي كۆرۈپ روزا تۇتۇڭلار ۋە ئاي كۆرۈپ ئېيتار قىلىڭلار (يەنى ھېيت قىلىڭلار)، ئەگەر ھاۋا بۇلۇتلۇق بولۇپ قالسا، شەئبان ئېيىنى تولۇق ئوتتۇز كۈن توشقۇزۇڭلار» دېدى. ^① گەرچە ئاسترونومىيە ئىلمى تەرەققىي قىلغان بولسىمۇ، ھېساب توغرا چىقمايدۇ.

8-سۇئال: ئەگەر يېڭى ئايىنى كۆرەلمىسەك، شەئبان ئېيىنى ئوتتۇز كۈن تولۇق سانايدىكەنمۇ؟

جاۋاب: ناۋادا يېڭى ئايىنى كۆرەلمىسەك، ھاۋا ئوچۇق ياكى بۇلۇتلۇق بولغان ۋە ياكى يامغۇر ياغقان سەۋەبلىك شەك بولۇپ قالسا، شەئبان ئېيىنى تولۇق ئوتتۇز كۈن ساناپ بولغاندىن كېيىن روزا تۇتۇش ۋاجىپ بولىدۇ. چۈنكى ئاسماندىكى ئاي ئوتتۇز كۈندىن ئارتۇق بولمايدۇ، بەزىدە ئوتتۇز كۈندىن كەم بولىدۇ.

رەسۇلۇللاھ ﷺ: «ئەگەر ھاۋا بۇلۇتلۇق بولۇپ قالسا، شەئبان ئېيىنى تولۇق ئوتتۇز كۈن توشقۇزۇڭلار» دېگەن. ^② مۇسلىمنىڭ رىۋايىتىدە، رەسۇلۇللاھ ﷺ مۇنداق دېگەن: «ئەگەر سىلەرگە رامزاننىڭ يىگىرمە توققۇزىنچى كۈنى ھاۋا تۇتۇق بولۇپ قالسا، روزىنى ئوتتۇز كۈن

^① بۇخارى ۋە مۇسلىم رىۋايىتى.

^② بۇخارى ۋە مۇسلىم رىۋايىتى.

تۇتۇڭلار». مانا بۇ — روزا تۇتۇش بىلەن پەرز بولىدىغان ئىككىنچى ئىش ، يەنى شەئباندىن ئوتتۇز كۈنى ساناشتۇر.

9- سۇئال: رامزان كىرىشتىن ئىلگىرى ، رامزان ئېيى ئۈچۈن «بېھتىيات كۈنى» دەپ بىر كۈن روزا تۇتۇش جائىز بولامدۇ؟

جاۋاب: جائىز بولمايدۇ ، چۈنكى ئۇ كۈن — «شەك كۈنى» دەپ ئاتىلىدۇ. ئۇ كۈندە روزا تۇتۇشتىن رەسۇلۇللاھ ﷺ توسقان. ئەمما ئېينى ياسىر رەزىيەللاھۇ ئەنھۇ مۇنداق دەيدۇ: «كىمكى شەك كۈنى روزا تۇتسا ، ئۇ ئەبۇ قاسىمغا (يەنى رەسۇلۇللاھ ﷺ گە) ئاسىي بولغان بولىدۇ».^① يەنە كېلىپ ، رەسۇلۇللاھ ﷺ رامزاندىن بىر - ئىككى كۈن بۇرۇن روزا تۇتۇشتىن توسۇپ مۇنداق دېگەن: «سىلەر رامزاندىن بىر - ئىككى كۈن بورۇن روزا تۇتماڭلار ، ئەمما ھەر ئاينىڭ بېشى ۋە ئاخىرىدا روزا تۇتۇپ ئادەتلەنگەن كىشى بولسا ، شۇ كۈندىكى روزىسىنى تۇتسا بولىدۇ».^②

ئەسلى قائىدە: ئاي كۆرەلمىگەن ۋاقىتتا ، شەئباندىن ئوتتۇز كۈن تولۇق سانىلىدۇ. چۈنكى رامزان روزىسى — ئاي كۆرۈش ياكى شەئبان ئېيىدىن ئوتتۇز كۈننى تولۇق ساناش بىلەن بولىدۇ.

10- سۇئال: شەئبان ئېيىنىڭ ئوتتۇزىنچى كېچىسى ئاي كۆرۈش قىيىن بولسا ۋە ئاينى كۈندۈزى كۆرسە قانداق قىلىدۇ؟

① تېرمىزى «ھەسەن» دېگەن ، ئېينى ھەجەر «سەھىھ» دېگەن.

② بۇخارى ۋە مۇسلىم رىۋايىتى.

جاۋاب: ئەگەر شەئبان ئېيىنىڭ ئوتتۇزىنچى كۈندۈزى كۈن قايرىلىشتىن ئىلگىرى ياكى كۈن قايرىلغاندىن كېيىن ئاي كۆرۈلسە ، بۇ ئاي كېلىدىغان كېچىنىڭ ئېيى ھېسابلىنىدۇ. شۇنىڭ ئۈچۈن ، ئەگەر يىگىرمە توققۇزىنچى كۈنى كۈندۈزى ئاي كۆرۈلسە ، «بۇ ئاي ئۆتۈپ كەتكەن كېچىنىڭ ئېيى» دېيىش توغرا ئەمەس ، ئەسلى ئۇ كېلىدىغان كېچىنىڭ ئېيى ھېسابلىنىدۇ ۋە بۇ كۈندۈز شەئبان ئېيىنى تولۇقلىغۇچى بولىدۇ.

11-سۇئال: ئەگەر بىزگە قوشنا بولغان دۆلەتتە ئاي كۆرگەن بولسا ، بىزگىمۇ رامزان روزىسى تۇتۇش ۋاجىپ بولامدۇ؟

جاۋاب: ئەگەر بىرەر شەھەردە ئاي كۆرسە ، پۈتۈن ئىنسانلارغا ھۆكۈم ۋاجىپ بولىدۇ. مانا بۇ ئىمام ئەبۇ ھەنفە بىلەن ئىمام ئەھمەدنىڭ قارىشى ، چۈنكى شەھەر يېقىن بولسۇن ياكى يىراق بولسۇن ئۇنىڭ ئوتتۇرىسىدا پەرق يوق. بۇنىڭ دەلىلى ، ئەبۇ ھۇرەيرە رەزىيەللاھۇ ئەنھۇدىن رىۋايەت قىلىنىدۇكى ، رەسۇلۇللاھ ﷺ مۇنداق دېگەن: «ئاي كۆرۈپ روزا تۇتۇڭلار ۋە ئاي كۆرۈپ ئىپتار قىلىڭلار (ھېيت قىلىڭلار)».^① ئۆلىمالار ئېيتىدۇكى: «مانا بۇ پۈتكۈل مۇسۇلمانلار ئۈچۈن خىتاب ، كىشىلەرنىڭ ھەممىسىنىڭ ئومۇميۈزلۈك ئاي كۆرۈشى شەرت قىلىنمايدۇ. ناۋادا بىرەر شەھەر ئەھلى ئاي كۆرسە ، ئۇنىڭغا پۈتكۈل مۇسۇلمانلار رىئايە قىلىدۇ».

^① بۇخارى ۋە مۇسلىم رىۋايىتى.

بۇ ھەقتە ئىمام شافىئىنىڭ قارىشى ئوخشىمايدۇ، ئۇ مۇنداق دەيدۇ: «بىر شەھەر ئەھلىنىڭ ئاي كۆرۈشى بىلەن پۈتۈن ئىنسانلارغا روزا تۇتۇشى ۋاجىپ بولمايدۇ، روزا تۇتۇش پەقەت ئاينى كۆرگەن شەھەر ئەھلىگىلا ۋاجىپ بولىدۇ». ئۇ ئۆزىنىڭ بۇ قارىشىدا، ئىبنى ئابباس رەزىيەللاھۇ ئەنھۇمانىڭ مۇئاۋىيە رەزىيەللاھۇ ئەنھۇنىڭ زامانىدىكى سۆزىنى دەلىل قىلدى. بۇ قاراشنى تىرمىزى تاللىغان.

ئېنىق قىلىپ ئېيتقاندا، روزا تۇتۇش ياكى ھېيت قىلىش ئاي كۆرۈلگەن ئورۇندىن يىراقتىكى كىشىلەرگە ۋاجىپ بولمايدۇ. ناۋادا ئاينىڭ چىققان - چىقمىغانلىقىدا ئىختىلاپ بولسا، ئاي كۆرمىگەن كىشىلەرگە ۋاجىپلىق ھۆكۈمىمۇ چۈشمەيدۇ ۋە روزىمۇ تۇتمايدۇ. ئەمما يېقىندىكى كىشىلەر ئاي چىققاننى كۆرسە، ھەممىسىگە بىردەك ئۇ ئايدا روزا تۇتۇش ياكى ھېيت قىلىش ۋاجىپ. اللہ ئەڭ ياخشى بىلگۈچىدۇر!

12-سۇئال: نىيەت قىلماي روزا تۇتسا دۇرۇس بولامدۇ؟

جاۋاب: رامىزان كېچىسىنىڭ قايسى ۋاقتىدا بولمىسۇن روزىنى نىيەت قىلىش ۋاجىپ. چۈنكى روزا تۇتۇش رەسۇلۇللاھ ﷺ نىڭ ھەدىسىگە ئاساسەن نىيەت قىلىش بىلەن توغرا بولىدۇ. رەسۇلۇللاھ ﷺ مۇنداق دېگەن: «ھەقىقەتەن بارلىق ئەمەللەر نىيەتكە باغلىق. ھەرقانداق ئىنسان پەقەت ئۆزى نىيەت قىلغان نەرسىسىگە ئېرىشىدۇ».^① يەنە مۇنداق دېگەن: «تاڭ ئېتىشتىن ئىلگىرى روزىغا نىيەت قىلمىغان كىشىگە

^① بۇخارى ۋە مۇسلىم رىۋايىتى.

روزا يوق».^① ئەمما نەفلە روزا تۇتقۇچى ئۈچۈن ئۇنداق ئەمەس. ئۇ روزا تۇتۇشنى مەقسەت قىلىپ قالسا، كېچە ياكى كۈندۈزنىڭ قايسى ۋاقتىدا نىيەت قىلسا بولىدۇ. ئائىشە رەزىيەللاھۇ ئەنھا مۇنداق دەيدۇ: بىر كۈنى رەسۇلۇللاھ ﷺ مېنىڭ قېشىمغا كىرىپ: «سىلەردە يېگۈدەك بىرەر نەرسە بارمۇ؟» دېۋىدى، بىز: «يوق» دېدۇق. رەسۇلۇللاھ ﷺ: «ئۇنداقتا مەن روزا تۇتاي» دېدى.^②

13- سۇئال: رامزان كىرگەنلىكىنى بىلمەي قېلىپ، ئۇ كۈنى مەقسەتسىز روزا تۇتمىغان ھالەتتە تاڭ ئاتقۇزغان كىشى قانداق قىلدۇ؟

جاۋاب: ئۇ كۈننىڭ رامزان ئىكەنلىكى ئېنىق بولسا، ئۇ كىشى كۈندۈزدە يەپ - ئىچىشتىن توختاش ۋە كېيىنكى كۈنلەردە روزا تۇتۇش ۋاجىپ بولىدۇ ھەمدە تۇتمىغان بۇ كۈننىڭ قازاسىنى قىلدۇ. بۇنىڭغا رەسۇلۇللاھ ﷺ نىڭ تۆۋەندىكى ھەدىسى دەلىل، رەسۇلۇللاھ ﷺ ئەسلىم قەبىلىسىدىن بىر كىشىنى بۇيرۇپ: «كىشىلەرگە جاكارلىغىنىكى، كىمكى روزا تۇتمىغان بولسا، ئۇ كۈننىڭ قالغان قىسمىدا روزا تۇتسۇن؛ كىمكى روزا تۇتقان بولسا، روزىسىنى تولۇق قىلسۇن، ھەقىقەتەن بۇ كۈن ئاشۇرا كۈنىدۇر» دېدى.^③

14- سۇئال: كىچىك بالا روزا تۇتامدۇ؟

① ئۇ داۋۇد ۋە تىرمىزى رىۋايىتى. ئەلبانى «سەھىھ» دېگەن.

② مۇسلىم رىۋايىتى.

③ بۇخارى ۋە مۇسلىم رىۋايىتى.

جاۋاب: ئەگەر كىچىك بالىلار تاقەت قىلالسا روزا تۇتۇشقا بۇيرۇلىدۇ. بۇنىڭدا تاقەت ئېتىبارغا ئېلىنىدۇ. چۈنكى كىچىك بالىلار گاهىدا نامازغا تاقەت قىلالايدۇ، ئەمما روزىغا تاقەت قىلالمايدۇ. ئۇلارنىڭ بەدەن ئىقتىدارىغا ئەھمىيەت بېرىلىدۇ ھەمدە ئۇ بالىغا ئىگە بولغۇچىنىڭ بالىلارنى روزىغا قىزىقتۇرۇش بىلەن بىرگە روزىدىن چەكلەپ قويۇشى توغرا ئەمەس. بەلكى ئۇ كىچىك بالىنى روزا تۇتۇشقا رىغبەتلەندۈرۈش ۋە قىزىقتۇرۇش ۋاجىب بولىدۇ. ساھابە رەزىيەللاھۇ ئەنھۇملار بالىلىرىنى، گەرچە ئۇلار كىچىك بولسىمۇ، روزا تۇتقۇزاتتى ۋە تاكى روزىسى تولۇق بولغانغا قەدەر ئۇلارغا يۇڭدىن ئويۇنچۇقلارنى ياساپ بېرەتتى.

15- سۇئال: بىر بالا رامىزان ئېيىنىڭ كۈندۈزلىرى بالاغەتكە يەتكەن بولسا قانداق قىلىدۇ؟

جاۋاب: ئەگەر بىر بالا رامىزان ئېيىنىڭ كۈندۈزلىرى بالاغەتكە يەتكەن بولسا، ئۇنىڭغا روزا پەرز بولىدۇ، شۇ ۋاقىتنىڭ ئۆزىدە تاماقتىن توختايدۇ. ئەگەر روزا تۇتقان بولسا، روزىسىنى تولۇق قىلىدۇ ۋە ئۇنىڭغا گۇناھ بولمايدۇ؛ ئەگەر روزا تۇتمىغان بولسا، ئۇ كۈننىڭ كېيىنكى كۈنلىرىدە يەپ - ئىچىشتىن توختايدۇ ھەمدە ئۇ رامىزان پەرز بولغان كىشىلەردىن ھېسابلىنىدۇ ۋە قازاسىنى ئادا قىلمايدۇ، چۈنكى ئۇ بالاغەتكە يىتىشتىن ئىلگىرى رامىزان پەرز بولغان كىشىلەردىن ئەمەس ئىدى. يەنە بىر قاراشتا، ئۇ ئېھتىيات يۈزىسىدىن روزىنىڭ قازاسىنى قىلىدۇ. ئېھتىياتنى تۇتۇش ئەۋزەل. اللە ئەڭ ياخشى بىلگۈچىدۇر!

16- سۇئال: رامزان ئېيىنىڭ كۈندۈزلىرى مۇسۇلمان بولغان كاپىر

قانداق قىلىدۇ؟

جاۋاب: ئەگەر بىر كىشى رامزان ئېيى ئىچىدە مۇسۇلمان بولغان بولسا ، ئۇنىڭغا مۇسۇلمان بولغان ۋاقىتتىن باشلاپ روزا تۇتۇش ۋاجىپ بولىدۇ. ئۆتۈپ كەتكەن كۈنلەرنىڭ قازاسىنى ئادا قىلىش تەلەپ قىلىنمايدۇ ، ئەمما مۇسۇلمان بولغان رامزان ئېيىنىڭ كۈندۈزى تۇتمىغان بولسا ، شۇ كۈننىڭ قازاسىنى قىلىدۇ. بۇنىڭ دەلىلى ، ئەسلىم قەبىلىسى رەسۇلۇللاھ ﷺ نىڭ قېشىغا كەلدى. رەسۇلۇللاھ ﷺ: «سىلەر بۈگۈن روزا تۇتۇڭلارمۇ؟» دېۋىدى ، ئۇلار: «ياق» دېدى. رەسۇلۇللاھ ﷺ: «ئۇنداقتا كېيىنكى كۈنلىرىڭلاردا تۇتۇڭلار ۋە قازاسىنى قىلىڭلار» دېدى.^①

17- سۇئال: نىپاسدار ۋە ھەيزدار ئاياللار رامزان ئېيىنىڭ

كۈندۈزلىرى پاكلىنىسا قانداق قىلىدۇ؟

جاۋاب: ئەگەر نىپاسدار ياكى ھەيزدار ئاياللار رامزان ئېيىنىڭ كۈندۈزلىرىدە پاكلىنىسا ، يەپ - ئىچىشتىن توختايدۇ ۋە ئۇ كۈننىڭ قازاسىنى قىلىدۇ. شۇنىڭغا ئوخشاش ، ئايال كىشى رامزاننىڭ كۈندۈزلىرى ھەيزدار ياكى نىپاسدار بولۇپ قالسا ، ئۇنىڭ روزىسى بۇزۇلىدۇ ۋە ئۇ كۈننىڭ ئورنىغا بىر كۈن قازاسىنى تۇتىدۇ.

18- سۇئال: رامزان ئېيىنىڭ كۈندۈزلىرى ئۇنتۇپ قېلىپ ئىپتار

قىلىۋەتكەن بولسا قانداق قىلىدۇ؟

^① ئەبۇ داۋۇد رىۋايىتى.

جاۋاب: كىمكى رامىزان ئېيىنىڭ كۈندۈزلىرى ئۇنتۇپ قېلىپ يېگەن ياكى ئىچكەن بولسا ۋە ياكى مەجبۇر بولۇپ قېلىپ يېگەن ۋە ئىچكەن بولسا، ئۇنىڭ قازاسىنى قىلمايدۇ، گۇناھكار بولمايدۇ ۋە كەففارەتمۇ تۆلىمەيدۇ. بۇنىڭغا دەلىل، رەسۇلۇللاھ ﷺ مۇنداق دېگەن: «كىمكى روزا تۇتۇپ تۇرۇپ، ئۇنتۇپ قېلىپ يەپ - ئىچىپ سالغان بولسا، ئۇ كىشى روزىسىنى داۋاملاشتۇرۇۋەرسۇن. ئۇ ئىش ئالەمىنىڭ ئۇنىڭغا تائام ۋە ئۇسسۇزلۇق بەرگەنى بولىدۇ».^①

19-سۇئال: بىر كىشى رامىزاندا قۇسقان بولسا روزىسى بۇزۇلامدۇ؟ ئۇنىڭ قازاسىنى ئادا قىلامدۇ؟

جاۋاب: رەسۇلۇللاھ ﷺ مۇنداق دېگەن: «مېنىڭ ئۈمىتىمدىن بىلمەستىن، ئۇنتۇپ قېلىپ ۋە مەجبۇرلىنىپ قىلىنغان ئىشلىرى كۆتۈرۈۋېتىلدى».^②

روزىدار بىر كىشىگە قۇسۇش غالىب كېلىپ قۇسۇپ قالسا، روزىسىنى تولۇق قىلسۇن ھەمدە ئۇنىڭغا قازاسىنى قىلىش ۋە كەففارەت تۆلەش يوق. چۈنكى ئۇ قەستەن قىلغان ئەمەس. ئەمما قەستەن قۇسقان كىشى روزىنىڭ قازاسىنى قىلىدۇ. رەسۇلۇللاھ ﷺ مۇنداق دېگەن: «بىر

① بۇخارى ۋە مۇسلىم رىۋايىتى.

② ئىبنى ماجە رىۋايىتى. ئىلمانى «سەھىھ» دېگەن.

كىشىگە قۇسۇش غالىب كېلىپ قۇسقان بولسا (روزىسىنىڭ) قازاسىنى قىلمايدۇ ، لېكىن قەستەن قۇسقان كىشى ئۇنىڭ قازاسىنى قىلسۇن».^①

20- سوئال: بىر ئەر رامزان ئېيىنىڭ كۈندۈزى ئايالى بىلەن مۇناسىۋەت ئۆتكۈزگەن بولسا قانداق بولىدۇ؟

جاۋاب: بىر كىشى رامزان ئېيىنىڭ كۈندۈزى ئايالى بىلەن قەستەن مۇناسىۋەت ئۆتكۈزگەن بولسا ، روزىسىنىڭ قازاسىنى قىلىدۇ ۋە كەففارەت تۆلەيدۇ. كەففارەت ئۈچۈن بىر مۇئىمىن قۇلنى ئازات قىلىدۇ. ئەگەر ئۇنىڭغا قادىر بولالمىسا ، ئىككى ئاي ئۈزۈلدۈرمەي روزا تۇتىدۇ. ئەگەر ئۇنىڭغىمۇ قادىر بولالمىسا ، ئاتمىش مىسكىن تويغۇدەك تائام بېرىدۇ.

ئەمما ئايال كىشى ئېرىگە مەجبۇرلانماستىن ياكى ئۇنتۇپ قالماستىن ، ئەر - ئاياللىق مۇناسىۋەت ئۆتكۈزۈشنىڭ ھاراملىقىنى بىلىپ تۇرۇپ ، مۇناسىۋەت ئۆتكۈزۈشتە ئېرىگە بويسۇنغان بولسا ، ھۆكۈم جەھەتتە قىياس قىلىش بىلەن ، ئۇ ئايال مۇ روزىسىنىڭ قازاسىنى قىلىدۇ ۋە كەففارەت تۆلەيدۇ. چۈنكى شەرىئەت تەكلىپلىرىدە ئەر بىلەن ئايال باراۋەر. بۇ جۇمھۇر (يەنى كۆپچىلىك) ئالىملارنىڭ قارىشىدۇر.

21- سوئال: بىر ئەر رامزان ئېيىنىڭ كۈندۈزى «كۈن كىرىپ بولدى» دەپ گۇمان قىلىپ ياكى «تاڭ ئاتمىدى» دەپ ئويلاپ ، ئايالى بىلەن مۇناسىۋەت ئۆتكۈزسە ، كېيىن ئۇنىڭ قارشىسى ئاشكارا بولۇپ

^① ئەبۇ داۋۇد ، تېرمىزى رىۋايىتى. ئەلبانى «سەھىھ» دېگەن.

قالسا (يەنى كۈن تېخى كىرمىگەن ياكى ئاللىبۇرۇن تاڭ ئېتىپ بولغانلىقى مەلۇم بولسا) قانداق قىلىدۇ؟

جاۋاب: فېقىھى ئۆلىمالار ئۇنىڭ قازاسىنى قىلىشقا بىرلىككە كەلدى ، ئەمما كەففارەت بېرىش - بەرمەسلىك ھەققىدە ئىختىلاپلىشىپ قالدى . ئەبۇ ھەنفە ، مالىك ۋە شافىئى قاتارلىق ئالىملار: «قەستەن ئەمەس بەلكى سەۋەنلىك تۈپەيلىدىن بولغانلىقى ئۈچۈن ، كەففارەت ۋاجىپ ئەمەس» دېدى . بۇ قاراش — شەرىئەتنى ۋە دىننى ئاسانلاشتۇرۇشقا ئۇيغۇن كېلىدۇ .

22-سۇئال: قولدا ھۇزۇرلىنىش روزىنى بۇزامدۇ؟

جاۋاب: مەنىي چىقىشقا سەۋەب بولىدىغان ھەرقانداق بىر ۋاستە بىلەن قەستەن قىلغان بولسا ، ئۇ روزىنى بۇزىدۇ ۋە ئۇ ئاللاھ تەئالى نىڭ ئازابىغا لايىق گۇناھ قىلغان بولىدۇ . مۇسۇلمان بۇنىڭدىن ئېھتىيات قىلىشى كېرەك ، قوللىنىلغان ۋاستە مەيلى باشقىلارنىڭ قولى ئارقىلىق ياكى ئايالىنىڭ قولى ئارقىلىق ۋە ياكى تەكرار قاراش بىلەن قەستەن بولغان بولۇپ ، شۇ ئىشلارنى قىلىش بىلەن لەززەتلىنىپ ، مەنىي چىققان بولسا ، ئۇ كىشىنىڭ روزىسى بۇزۇلىدۇ .

23-سۇئال: مەزى روزىنى بۇزامدۇ؟

جاۋاب: روزىنى بۇزمايدۇ ۋە روزىسىنىمۇ بىكار قىلىۋەتمەيدۇ .

24-سۇئال: ئاسما ئوكۇل ۋە داۋالىنىش سايمانلىرى روزىغا تەسىر

كۆرسىتەمدۇ ۋە بۇزامدۇ؟

جاۋاب: ئىبنى ئۈسەيمىن مۇنداق دەيدۇ: داۋالىنىدىغان يىگىنە ئىككى تۈرلۈك بولىدۇ:

1. ئۇ كىشى يىگىنە بىلەن غىزالىنىشنى ۋە يەپ - ئىچىشتىن بىھاجەت بولۇشنى مەقسەت قىلغان بولسا (يەنى ئوزۇقلىنىش شەكىللەنگەن بولسا)، ئۇ ھالدا ئۇ كىشىنىڭ روزىسى سۇنىدۇ، شەرىئى تېكىستكە قايىسى شەكىلدە مەنا تېپىلسا، شۇ شەكىلگە ئاشۇ تېكىستنىڭ ھۆكۈمى بىلەن ھۆكۈم قىلىنىدۇ.

2. ئۇ كىشى يىگىنە ئارقىلىق غىزالانمىسا ياكى يەپ - ئىچىشتىن بىھاجەت بولمىغان بولسا (يەنى ئوزۇقلىنىش شەكىللەنمىگەن بولسا)، ئۇ كىشى ئىپتار قىلغان بولمايدۇ.

25-سۇئال: روزىدار كېسەل بولسا، ئۇنىڭ قان ئالماشتۇرۇشنىڭ ھۆكۈمى نېمە؟

جاۋاب: بىن باز مۇنداق دەيدۇ: «ئۇ كېسەل كىشى پاكىز قاندىن ئوزۇقلانغانلىقى سەۋەبلىك ئۇ كىشىگە ئۇنىڭ قازاسىنى قىلىش لازىم بولىدۇ. چۈنكى ئۇ كىشى ئاشۇ قان بىلەن ئوزۇقلانغانلىقى سەۋەبلىك ئۇ كىشى ئىپتار قىلغۇچى ھېسابلىنىدۇ (يەنى روزىسى سۇنغان بولىدۇ). چۈنكى قان — تائام ۋە ئىچىملىكنىڭ يىغىندىسىدۇر. كۈچلۈك قاراش بويىچە، كېسەل تۇرۇپ قان سالدۇرغان بولسا، ئۇ كىشىنىڭ روزىسى بۇزۇلىدۇ».

26- سۇئال: ئوكسىگېن سۈمۈرۈش ۋە نەپەسلىنىش ئۈسكۈنىلىرىنى ئىشلىتىش بىلەن روزا سۇنامدۇ؟

جاۋاب: روزا تۇتقۇچىنىڭ نەپىسى قىستاش سەۋەبى بىلەن ئوكسىگېن سۈمۈرۈشى جائز، چۈنكى ئوكسىگېن ئاشقازانغا يېتىپ بارماي بەلكى كاناي يوللىرىدىن ئۆپكىگە يېتىپ بارىدۇ. ئۇ يېگەن ۋە ئىچكەن بولمايدۇ.

27- سۇئال: چاڭ - توزان ، پاشا ياكى كىچىك ھاشارەتلەر روزىنى بۇزامدۇ؟

جاۋاب: ئەگەر روزا تۇتقۇچىنىڭ بۇرىنغا چاڭ - توزان ، ئۇن ۋە شۇنىڭغا ئوخشاش نەرسىلەر كىرىپ كەتسە ، ئۇنىڭ روزىسى بۇزۇلمايدۇ. ۋەزىر دېگەن كىشى مۇنداق دەيدۇ: « چاڭ - توزان ، تۇتۇن ، چىۋىن ۋە چۇسا روزا تۇتقۇچىنىڭ گېلىغا كىرىپ كەتسە ، ئۇ نەرسىلەر روزىنى بۇزمايدۇ > دېگەن قاراشقا ئۆلىمالار بىرلىككە كەلگەن ».

28- سۇئال: تۈكۈرۈك ۋە ئۇنى يۇتۇش روزىنى بۇزامدۇ؟

جاۋاب: تۈكۈرۈك ئىنساننىڭ تەبىئىتىدىن بولۇپ ، ئۇنىڭدىن ئېھتىيات قىلىش قىيىن ، ئۇنى يۇتقان بولسا روزا بۇزۇلمايدۇ. بۇ ھەقتە مۇنداق دېيىلدى: « بىر كىشى تۈكۈرۈكنى ئېغىزىدا قەستەن جۇغلاپ ، ئاندىن ئۇنى قەستەن يۇتقان بولسا ، روزىنى بۇزغان بولمايدۇ ؛ لېكىن تۈكۈرۈكنى ئېغىزىدىن چىقىرىپ ، ئۇ كىيىمگە ياكى بارماقلىرىغا چۈشسە ،

ئاندىن ئۇنى يۇتقان بولسا ، ئۇ كىشى ئېغىزىنىڭ غەيرىدىن بىر نەرسىنى يۇتقانغا ئوخشاش بولىدۇ».

باشقا كىشىنىڭ ۋە كىچىك بالىنىڭ تۈكۈرۈكىنى يۇتۇش ھەم سىرتتىن بىر نەرسىنى يۇتقانغا ئوخشاش.

29-سۇئال: بەلغەم روزىنى بۇزامدۇ؟

جاۋاب: بەلغەم ھەققىدىكى نەك كۈچلۈك قاراش: ئۇ روزىنى بۇزمايدۇ ، چۈنكى ئۇ ئېغىزدىكى ئادەت ، ئۇ تۈكۈرۈككە ئوخشاش سىرتتىن يەتمىگەن ، شۇڭا ئۇ يەپ - ئىچكەنلىك بولمايدۇ. نەسلى روزىسى بۇزۇلمايدۇ.

30-سۇئال: بىر كىشى «سوهۇرلۇق ۋاقتى» دەپ ئويلاپ قېلىپ ، تاڭ ئاتقانلىقىنى بىلمەي ، يەپ - ئىچكەن بولسا قانداق بولىدۇ؟

جاۋاب: ئەگەر ئۇ ، تاڭ ئېتىپ بولغاندىن كېيىنمۇ ۋاقتىنىڭ توشقانلىقىنى بىلمەي قېلىپ ، يېگەن ياكى ئىچكەن بولسا ، ئۇنىڭغا گۇناھ بولمايدۇ ، قازاسىنى تولۇقلاشمۇ كەلمەيدۇ. شۇنىڭغا ئوخشاش ، ئەگەر ئۇنتۇپ قېلىپ يېگەن بولسىمۇ ، قازاسىنى قىلىش يوق ، بۇ ھەقتە اللە تعالى مۇنداق دەيدۇ: ﴿وَلَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ وَلَكِنْ مَّا تَعَمَّدَتْ قُلُوبُكُمْ﴾ «سىلەر سەۋەنلىكتىن قىلىپ سالغان ئىشلاردا

سىلەرگە ھېچ گۇناھ بولمايدۇ، لېكىن قەستەن قىلغان ئىشكىلاردا (سىلەرگە گۇناھ بولىدۇ)».^①

ھەدىستە مۇنداق كەلگەن: ئەسما بىنتى ئەبۇ بەكرى رەزىيەللاھۇ ئەنھۇما مۇنداق دېگەن: «بىز پەيغەمبەر ﷺ زامانىدا بۇلۇتلۇق بىر كۈنى (كۈن پاتىتى دەپ ئويلاپ قېلىپ) ئىپتار قىلدۇق، لېكىن ئۇزۇن ئۆتمەي كۈن چىقتى».^②

ئۇلار قازاسىنى قىلىشقا بۇيرۇلمىدى. ئەگەر قازاسىنى قىلىش پەرز بولغان بولسا، رەسۇلۇللاھ ﷺ ئۇنى ئۈمىمەتكە يەتكۈزەتتى. يەنە بىر ھەدىستە رەسۇلۇللاھ ﷺ مۇنداق دېگەن: «مېنىڭ ئۈمىتىمدىن بىلمەستىن، ئۇنتۇپ قېلىپ ۋە مەجبۇرلىنىپ قىلىنغان ئىشلىرى كۆتۈرۈۋېتىلدى».^③

31-سۇئال: رامزاننىڭ كۈندۈزلىرى قان ئالدۇرسا روزا سۇنامدۇ؟

جاۋاب: ئالىملارنىڭ توغرا قارىشىدا، رامزاندا قان ئالدۇرسا روزا سۇنمايدۇ. ئەگەر روزا تۇتقۇچى قان ئالدۇرسا، ئاجىزلاپ كېتىشتىن قورقسا، قان ئالدۇرماسلىق ئەۋزەل. رەسۇلۇللاھ ﷺ روزا تۇتقۇچىنى قان ئالدۇرۇشتىن ۋە ئۈزۈلدۈرمەي روزا تۇتۇشتىن توستى، لېكىن ئۇنى ھارام دېمىدى.

① سۈرە ئەھزاب 5-ئايەتنىڭ بىر قىسمى.

② بۇخارى رىۋايىتى.

③ ئىبنى ماجە رىۋايىتى. ئەلبانى «سەھىھ» دېگەن.

ئەبۇ سەئىد خۇدرى رەزىيەللاھۇ ئەنھۇنىڭ ھەدىسىدە مۇنداق كەلگەن: «رەسۇلۇللاھ ﷺ روزا تۇتقۇچىنى قان ئالدۇرۇشقا رۇخسەت قىلدى».^①

ئەنەس رەزىيەللاھۇ ئەنھۇ روزا تۇتقان ھالىتىدە قان ئالدۇرغان. بۇخارى ئىبنى ئابباس رەزىيەللاھۇ ئەنھۇمادىن رىۋايەت قىلغان بىر ھەدىستە مۇنداق كەلگەن: «رەسۇلۇللاھ ﷺ ھەجگە ئىھرام باغلىغان ۋە روزىدار ھالەتلىرىدە قان ئالدۇرغان ئىدى».

32-سۇئال: كۆزگە دورا تېمىتسا روزىسى سۇنامدۇ؟

جاۋاب: داۋالنىش ئۈچۈن كۆزگە دورا تېمىتسا روزا سۇنمايدۇ. چۈنكى كۆزگە دورا تېمىتسا، ئۇ شەرىئى ھالەتتە روزىنى سۇندۇرىدىغان يېيىش - ئىچىشكە ئوخشىمايدۇ. شۇنىڭغا ئوخشاش، قۇلاققا دورا تېمىتىش روزىنى سۇندۇرمايدۇ، لېكىن كېچىدە ئىشلىتىش ياخشى، اللە ئەڭ ياخشى بىلگۈچىدۇر.

33-سۇئال: سۈرمە تارتسا روزا سۇنامدۇ؟

جاۋاب: شەۋكانى مۇنداق دېگەن: «جۇمھۇر ئۆلىمالارنىڭ سۆزىنىڭ ئەڭ توغرىسى سۈرمە تارتسا روزا سۇنمايدۇ، چۈنكى سۈرمىنى تارتقاندىن كېيىن، ئۇ ئۆز ئورنىدىن يۆتكەلمەيدۇ».

^① دارىقۇتنى رىۋايىتى. ئىبنى ھەجەر «سەھىھ» دېگەن.

ئىبنى تەيمىيە مۇنداق دېگەن: «سۈرمە كىشىنى غىزالاندۇرمايدۇ ۋە بۇرندىن ياكى ئېغىزىدىن ئىچكى قىسىملارغا كىرمەيدۇ. مانا بۇ — سۈرمىنىڭ روزىنى سۇندۇرمايدىغانلىقىغا دەلىلدۇر».

34- سۇئال: روزا تۇتقۇچى ئايالنى سۆيسە بولامدۇ؟

جاۋاب: ئەگەر روزا تۇتقۇچى ئۆز ھېسسىياتىنى كونترول قىلالسا، ئايالنى سۆيۈشى دۇرۇس؛ ئەمما ئۆز ھېسسىياتىنى باسالماي قېلىشتىن ئەنسىرىسە، سۆيۈش دۇرۇس ئەمەس. ئائىشە رەزىيەللاھۇ ئەنھا مۇنداق دېگەن: «رەسۇلۇللاھ ﷺ روزىدار ھالىتىدە ئاياللىرىنى سۆيەتتى ۋە قۇچاقلايتتى، لېكىن ئۇ سىلەرگە قارىغاندا ئۆزىنى بەكرەك تۇتۇۋالالايتتى».^①

35- سۇئال: رامزان ئېيىنىڭ كۈندۈزلىرى چىش پاستىسى ئىشلىتىشنىڭ ھۆكۈمى نېمە؟

جاۋاب: ئۇنى ئىشلەتسە گۇناھ بولمايدۇ. چۈنكى ئۇ ئاشقازانغا كىرمەيدۇ، ئەمما ئۇنى ئىپتارغىچە كېچىكتۈرۈش ئەڭ ئەۋزەل.

36- سۇئال: تېرە ئۈچۈن ھۆللۈك ساقلايدىغان مايىنى ئىشلىتىشنىڭ روزىغا تەسىرى بولامدۇ؟ ئەگەر ئۇ تېرىنىڭ ئىچىگە كىرىپ كېتىشتىن ساقلانغىلى بولمايدىغان ماي بولسا قانداق بولىدۇ؟

^① مۇسلىم رىۋايىتى.

جاۋاب: ئىبنى جېرىن مۇنداق دەيدۇ: «ئەگەر بىر كىشىنىڭ شۇنىڭغا ئېھتىياجى چۈشۈپ قالغان بولسا، روزا تۇتقان بولسىمۇ، جىسمىغا ماي ئىشلىتىشتە گۇناھ بولمايدۇ، چۈنكى ماي تېرىنىڭ ئۈستىنى نەمدەيدۇ، ئەمما جىسمىنىڭ ئىچىگە كىرمەيدۇ. ئەگەر تەر تۆشكىدىن جىسمىغا ھۆللۈك كىرىپ كېتىش ئېھتىماللىقى بولسىمۇ، ئۇنىڭ روزىسى بۇزۇلمايدۇ».

37- سۇئال: روزىدار ھالەتتە تاماق پۇشۇرغان كىشى تاماقنىڭ تۈزىنى تېتىسا، ئۇنىڭ روزىسى بۇزۇلامدۇ؟

جاۋاب: شەيخ ئىبنى جېرىن مۇنداق دەيدۇ: «روزىدار كىشىنىڭ ئېھتىياج تۈپەيلىدىن تاماقنى تېتىشى گۇناھ بولمايدۇ، ئۇ تاماقنىڭ تۈزىنى تىلىنىڭ بىر تەرىپىدە تېتىدۇ. لېكىن ئۇ تاماقتىن بىر نەرسىنى يۇتۇۋېتىشى توغرا ئەمەس، بەلكى ئۇنى تۈكۈرۈۋېتىدۇ ۋە چىقىرىۋېتىدۇ».

38- سۇئال: رامزان ئېيىنىڭ كۈندۈزلىرىدە سالىقنىلاش ئۈچۈن يۇيۇنۇش دۇرۇس بولامدۇ؟

جاۋاب: سالىقنىلاش ئۈچۈن يۇيۇنۇش دۇرۇس، چۈنكى پاكىزلىقنى تەلەپ قىلىشتا، گەرچە ھۇزۇر ھېس قىلىسىمۇ مەكرۇھ بولمايدۇ. چۈنكى ئۇ روزىغا تەسىر يەتكۈزەلمەيدۇ. بۇنىڭ دەلىلى، ئەبۇ بەكرى ئىبنى ئابدۇراھماننىڭ رەسۇلۇللاھ ﷺ نىڭ بەزى ھەمراھلىرىدىن رىۋايەت قىلغان ھەدىسىدۇر. بىر ساھابە رەزىيەللاھۇ ئەنھۇ مۇنداق دېدى: «مەن

رەسۇلۇللاھ ﷺ نىڭ روزىدار ھالىتىدە ئۇسسۇزلۇقتىن ۋە قىزىپ كەتكەنلىكتىن بېشىغا سۇ تۆككەنلىكىنى كۆردۈم»^①.

39- سۇئال: ئەگەر بىر كىشى رامزان ئېيىدا كۈندۈزى تاڭ ئېتىپ بولغاندىن كېيىن جۈنۈپ بولۇپ قالسا قانداق قىلىدۇ؟

جاۋاب: مەيلى ئۇ كىشى، جىمادىن ياكى ئېھتىلامدىن جۈنۈپ بولۇپ قېلىپ، شۇ ھالىتىدە تاڭ ئاتقۇزغان بولسىمۇ، ئۇ كىشىنىڭ روزىسى دۇرۇس بولىدۇ، بۇ جۈمھۇر ئۆلىمالارنىڭ قارىشى. ئىمام نەۋەۋى ئۆلىمالارنىڭ بۇنىڭغا بىرلىككە كەلگەنلىكىگە جەزم قىلدى، ئىبنى دەققۇل ئىيد ئۆزىنىڭ ھەم ئۆلىمالارنىڭ بىرلىككە كەلگەن شۇ قارىشىدا ئىكەنلىكىنى ئېيتتى.

40- سۇئال: كېسەل بولۇپ قالغان كىشى رامزان ئېيىدا روزا تۇتمىسا بولامدۇ؟

جاۋاب: ئەگەر ئۇ كىشىنىڭ كېسەلى دوختۇرلار تەرىپىدىن ئېنىقلانغان بولسا ھەمدە كېسەل سەۋەبىدىن روزا تۇتۇشقا قادىر بولالمىسا، ئۇ كىشىنىڭ روزا تۇتماسلىقىغا رۇخسەت، ئەمما رامزاندىن كېيىن كېسەلدىن ساقايسا ئۇنىڭ قازاسىنى قىلىدۇ. ئەگەر ساقىيىشىغا ئۈمىد يوق كېسەل بولۇپ قالسا، ھەر كۈنى ئۈچۈن بىر مىسكىنگە تا ئام بېرىدۇ ۋە قازاسىنى قىلمايدۇ.

^① ئەبۇ داۋۇد رىۋايىتى. ئەلبانى «سەھىھ» دېگەن.

41- سوئال: ھامىلدار ۋە بالا ئېمىتكۈچى ئايال رامزاندا روزا تۇتمىسا

دۇرۇس بولامدۇ؟

جاۋاب: ھامىلدار ۋە بالا ئېمىتكۈچى ئاياللارغا روزا تۇتماسلىقتا

رۇخسەت بار، ئەمما كېيىن ئۇنىڭ قازاسىنى قىلدۇ.

«ئەگەر ئۇ ئايال بالىسىغا تەسىر قىلىشىدىن قورقۇپ ئىپتار قىلغان

بولسا، پەقەت قازاسىنىلا قىلامدۇ ياكى قازا ۋە كەففارەت كېلەمدۇ؟»

دېگەن سوئال ھەققىدە ئىختىلاپ بار. ئەڭ ئەۋزىلى كەففارەت بىلەن بىرگە

قازاسىنى قىلدۇ. بۇ ھەقتە ئىبنى ئومەر ۋە ئىبنى ئابباس رەزىيەللاھۇ

ئەنھۇملاردىن ھەدىس رىۋايەت قىلىنغان بولۇپ، بۇ ئىمام شافىئى ۋە

ئەھمەدنىڭ قارىشى.

42- سوئال: ياشىنىپ قالغانلىقى ئۈچۈن روزا تۇتۇشقا قادىر

بولالمىغان كىشى روزا تۇتمىسا رۇخسەتمۇ؟

جاۋاب: اللہ تعالیٰ مۇنداق دەيدۇ: ﴿وَعَلَى الَّذِينَ يُطِيقُونَهُ فِدْيَةٌ

طَعَامُ مَسْكِينٍ﴾ «روزىنى (قېرىلىق ياكى ئاجىزلىق تۈپەيلىدىن مۇشەققەت

بىلەن) ئاران تۇتىدىغان كىشىلەر تۇتمىسا، (كۈنلۈكى ئۈچۈن) بىر

مىسكىن تويغۇدەك تاماق فىدىيە بېرىشى لازىم». ① نىر - ئاياللاردىن

ياشىنىپ قالغانلىقى ئۈچۈن روزا تۇتۇشقا قادىر بولالمىغان كىشى،

① سۈرە بەقەرە 184 - ئايەت.

تۇتمىغان ھەربىر كۈننىڭ ئورنىغا بىر مىسكىنىگە تاماق بەرسە ، روزا تۇتمىسا جائىز.

43- سۇئال: مۇشەققەت تارتىمىغان مۇساپىر ئۈچۈن ئىپتار قىلىش رۇخسەتمۇ؟

جاۋاب: مۇساپىرنىڭ رامىزان ئېيىنىڭ كۈندۈزلىرى سەپەردە روزىسىنى بۇزۇشنىڭ دۇرۇسلىقى — اللہ تەالى نىڭ ئۆز بەندىلىرىگە قىلغان رۇخسىتى ۋە رەھىمىتىدۇر ، كۆپچىلىك ئۆلىمالار ۋە ئۇلارنىڭ قاتارىدىن تۆت ئىمام ، سەپەردە روزىسىنى بۇزۇش ۋە روزا تۇتۇشنىڭ دۇرۇسلىقىغا بىرلىككە كەلدى. بۇ ھەقتە ئائىشە رەزىيەللاھۇ ئەنھادىن رىۋايەت قىلىنغان ھەدىستە ، ھەمزە ئىبنى نەمر ئەسلىمى بەك كۆپ روزا تۇتىدىغان كىشى ئىدى ، شۇسەۋەبتىن ئۇ رەسۇلۇللاھ ﷺ گە: «مەن سەپەردە روزا تۇتسام بولامدۇ؟» دەپ سورىغان ئىدى ، رەسۇلۇللاھ ﷺ ئۇنىڭغا: «خالىساڭ تۇت ، خالىساڭ تۇتمىساڭمۇ بولىدۇ» دېدى. ^① مانا بۇ ھەدىس ئىككىلىسىنىڭ دۇرۇسلىقىغا دەلىل. ئىمام ئەھمەد ، سەئىد ئىبنى مۇسەييەب ، ئەۋزائى ۋە ئىسھاق: «روزا تۇتقۇچى ، ھەتتا مۇشەققەت تارتىمىغان بولسىمۇ ئىپتار قىلىش (روزىسىنى بۇزۇۋېتىش) ئەۋزەل» دەپ قارىدى.

44- سۇئال: تۇتالماي قالغان روزىلىرىنى رامىزان ئېيىدىن كېيىن ئارقىمۇ - ئارقا تۇتۇش شەرت قىلىنمىدۇ؟

^① بۇخارى رىۋايىتى.

جاۋاب: ئۆلىمالار بۇ ھەقتە ئىختىلاپ قىلىشقان. ئىلگىرىكىلەردىن ۋە فەقىھىي شۇناسلاردىن كۆپلىگەن كىشىلەر: «قازاسنى قىلىشتا ئارقىمۇ - ئارقا قىلىش شەرت قىلىنمايدۇ» دەپ قارايدۇ. بۇ قاراش - دىنىي ئاسانلاشتۇرۇشقا ۋە شەرىئەتنى كەڭرى قىلىشقا ئۇيغۇن كېلىدۇ.

45- سۇئال: بىر كىشى ئۆزىسىز تۇتالمىغان روزىسىنىڭ قازاسنى تۇتۇۋاتقان ۋاقىتتا يەنە بىر رامىزان كىرىپ قالسا، ئۇ كىشى بۇ روزىنىڭ قازاسنى ئۆزىسىز قىلالىمىغان بولسا، ئۇنىڭ ھۆكۈمى قانداق بولىدۇ؟

جاۋاب: ئۇ كىشى شۇ يىلى كىرگەن رامىزان روزىسىنى تۇتىدۇ ۋە ئۇ ئاخىرلاشقاندا ئىلگىرى تۇتالمىغان روزىسىنىڭ قازاسنى باشلايدۇ. كۆپچىلىك ئۆلىمالارنىڭ قارشى بويىچە، (قازاسنى قىلىش بىلەن بىرگە) ھەر كۈنىگە بىر مىسكىنىگە تاام بېرىش بىلەن كەففارىتىنى ئادا قىلىدۇ.

46- سۇئال: ئەگەر بىر كىشىنىڭ ئاتا - ئانىسى ئۆلۈپ كەتكەن بولسا، ئاتا - ئانىسىنىڭ تۇتالمىغان قازا روزىلىرىنى ئۇ ئادا قىلىپ قويسا بولامدۇ؟

جاۋاب: ئۆلۈكنىڭ رامىزاندىن قالغان ۋاجىب روزىسى بولسۇن ياكى ھايات چېغىدىكى نىيەت قىلغان نەزىر روزىسى بولسۇن، ئۇنىڭغا ئىگە بولغان كىشى ئۇنىڭ ھەربىر كۈنى ئۈچۈن ئادا قىلىپ قويىشى جائىز. ئائىشە رەزىيەللاھۇ ئەنھادىن رىۋايەت قىلىندۇكى، رەسۇلۇللاھ ﷺ مۇنداق دەيدۇ: «كىمكى قازا روزىسىنى ئادا قىلماستىن ۋاپات قىلسا،

قازاسنى ئۇنىڭ ۋەلىلىرى ئادا قىلسۇن».^① ئىبنى ئابباس رەزىيەللاھۇ ئەنھۇمۇنداق دەيدۇ: بىر ئايال رەسۇلۇللاھ ﷺ نىڭ قېشىغا كېلىپ: «ئانام ۋاپات بولۇپ كەتتى ، ئۇنىڭ بىر ئايلىق قازا روزىسى بار ئىدى ، (ئۇنىڭدىن ئادا قىلىپ قويسام بولامدۇ؟)» دەپ سورىۋېدى ، رەسۇلۇللاھ ﷺ: « ھەئە ، اللە نىڭ قەرزىنى ئادا قىلىش ئەڭ ھەقىقەتتۇر» دېدى.^②

47-سۇئال: ئەگەر بىر كىشى رامزاندا ئۆزىسىز روزا تۇتمىسا قانداق

بولىدۇ؟

جاۋاب: ئۇ كىشى تەۋبە قىلىدۇ ، بۇ خەتەرلىك ئىش بولغانلىقى ئۈچۈن ئۇنى قايتا قىلمايدۇ. رەسۇلۇللاھ ﷺ مۇنداق دېدى: «كىمكى رامزاندا ئۆزىسىز ياكى كېسەل بولماي تۇرۇپ بىر كۈن روزا تۇتمىسا ، (باشقا ۋاقىتتا ئۇنىڭ قازاسىنى قىلمەن دەپ) ئۆمۈر بويى روزا تۇتسىمۇ ، ئۇ بىر كۈننىڭ قازاسىنى ئادا قىلىپ بولالمايدۇ» دېدى.^③ كۆپچىلىك ئۆلىمالار: «ئۇنىڭ ئورنىغا بىر كۈن قازاسىنى ئادا قىلسا بولىدۇ» دېدى.

48-سۇئال: ئەگەر بىر كىشى رامزاندا روزا تۇتسا ، ئەمما باشقىلارغا

ئەرزىيەت بەرسە ۋە يالغان گۇۋاھلىق بەرگەن بولسا ئۇنىڭ ھۆكۈمى قانداق ؟

① بۇخارى ۋە مۇسلىم رىۋايىتى.

② بۇخارى ۋە مۇسلىم رىۋايىتى.

③ تېرمىزى رىۋايىتى. ئەلبانى «ئاجىز ھەدىس» دېگەن.

جاۋاب: رەسۇلۇللاھ ﷺ مۇنداق دەيدۇ: «كىمكى روزىدار تۇرۇپمۇ يالغان سۆز ۋە يالغان سۆز بىلەن ئىش قىلىشنى تەرك ئەتمەيدىكەن، ئۇ كىشىنىڭ يېمەي - ئىچمەي تۇتقان روزىسىغا اللە تەالى نىڭ ھاجىتى يوق».^① يەنە مۇنداق دەيدۇ: «روزا دېگەن يېيىش - ئىچىش بىلەن بولمايدۇ، بەلكى بىكار سۆزلەردىن ۋە سەت گەپلەردىن ئۆزىنى يىغىش بىلەن بولىدۇ. ئەگەر سېنى بىر كىشى تىللىسا ۋە ئەرزىيەت بەرسە، سەن: <مەن روزىدارمەن> دېگەن».^②

ھەر بىر مۇسۇلمان ئۆزىنىڭ روزىسىنى بۇزماسلىقى ۋە ئەمىلىنى زاي قىلماسلىقى لازىم.

49-سۇئال: سوھۇرلۇق يېيىشتە پەزىلەت ۋە ئالاھىدىلىكلەر بارمۇ؟

جاۋاب: سوھۇرلۇق يېيىشكە قىزىقتۇرغان ھەمدە سەل قاراش ۋە تەرك ئېتىشتىن قورقۇتقان تۈرلۈك ئايەت - ھەدىسلەرگە ئاساسەن، سوھۇرلۇق يېيىشتە كاتتا پەزىلەت بار. بۇ ھەقتە رەسۇلۇللاھ ﷺ مۇنداق دەيدۇ: «سوھۇرلۇق يەڭلار، سوھۇرلۇقتا بەرىكەت بار».^③ ئەبۇ سەئىدىتىن مەرفۇد ھالەتتە رىۋايەت قىلىنغان ھەدىستە^④: «سوھۇرلۇق يېيىش —

① بۇخارى رىۋايىتى.

② ھاكىم ۋە بەيھەقى رىۋايىتى. ئەلبانى «سەھىھ» دېگەن.

③ بۇخارى رىۋايىتى.

④ مەرفۇد ھەدىس: تېكىستى پۈتۈنلەي رەسۇلۇللاھ ﷺ گە ئائىت بولغان ھەدىس.

بەرىكەتتۇر ، بىر يۇتۇم سۇ ئىچىش بىلەن بولسىمۇ ئۇنى تەرك ئەتمەڭلار ،
 اللہ تەالى ۋە پەرىشتىلەر سوھۇرلۇق يېگۈچىگە دۇرۇد يوللاپ تۇرىدۇ».^①

ئىمام مۇسلىم ئۆزىنىڭ كىتابىدىكى روزا بابىدا بايان قىلغان بىر
 ھەدىستە ، رەسۇلۇللاھ ﷺ مۇنداق دەيدۇ: «بىزنىڭ روزىمىز بىلەن ئەھلى
 كىتابنىڭ روزىسى ئارىلىقىدىكى پەرق — سوھۇرلۇق يېيىشتۇر» دېدى.

50-سۇئال: رامزاندا ئىپتارغا ئالدىراش سۈننەتمۇ؟

جاۋاب: ئىپتار قىلىشنى كېچىكتۈرمەي ، ئالدىراش سۈننەت.
 رەسۇلۇللاھ ﷺ بۇ ھەقتە مۇنداق دەيدۇ: «كىشىلەر ئىپتارنى
 كېچىكتۈرمىسىلا ، دىن ھەمىشە غالىب بولۇپ تۇرىدۇ ، چۈنكى يەھۇدى
 ۋە ناسارالار ئىپتارنى كېچىكتۈرىدۇ».^② رەسۇلۇللاھ ﷺ يەنە مۇنداق
 دەيدۇ: «مېنىڭ ئۈممىتىم سوھۇرلۇقنى كېچىكتۈرسە ۋە ئىپتار قىلىشقا
 ئالدىرسا ، ياخشىلىق ئۈستىدە داۋام قىلىدۇ».^③ رەسۇلۇللاھ ﷺ يەنە
 مۇنداق دەيدۇ: «اللہ تەالى ئېيتىدۇ: <بەندىلىرىمدىن ماڭا ئەڭ سۆيۈملۈكى
 ئىپتارغا ئالدىرايدىغانلىرىدۇر>».^④

51-سۇئال: روزا تۇتقۇچى ئىپتارنى نېمە بىلەن باشلايدۇ؟

① ئەھمەد رىۋايىتى. ئەلبانى «ھەسەن» دېگەن.

② ئەبۇ داۋۇد رىۋايىتى. ئەلبانى «ھەسەن» دېگەن.

③ ئەھمەد رىۋايىتى.

④ تېرمىزى رىۋايىتى.

جاۋاب: رەسۇلۇللاھ ﷺ مۇنداق دەيدۇ: «خورما تاپالغان كىشى خورما بىلەن ئىپتار قىلسۇن ، ئەگەر تاپالمىسا سۇ بىلەن ئىپتار قىلسۇن ، چۈنكى سۇ پاكىتۇر».^① ئەنەس ئىبنى مالىك رەزىيەللاھۇ ئەنھۇ رىۋايەت قىلغان ھەدىستە مۇنداق دېيىلدى: «رەسۇلۇللاھ ﷺ ناماز شامدىن بۇرۇن بىر قانچە ھۆل خورما بىلەن ئىپتار قىلاتتى ، ئەگەر ھۆل خورما بولمىسا قۇرۇق خورما بىلەن ، ئۇمۇ بولمىسا سۇ بىلەن ئىپتار قىلاتتى».^②

شەۋكانى خورمىنىڭ بىر نەچچە پايدىسىنى بايان قىلغان بولۇپ ، ئۇلارنىڭ قاتارىدىن: «خورما بىلەن ئىپتار قىلىش يولغا قويۇلدى ، چۈنكى خورما تاتلىق ، ھەرقانداق تاتلىق نەرسە بولسا روزا تۇتۇش سەۋەبىدىن چارچىغان كۆزنى روشەنلەشتۈرىدۇ».

52-سۇئال: روزا تۇتقۇچىنىڭ ئىپتار قىلغاندا دۇئا قىلىشى توغرىمۇ؟

جاۋاب: ئىپتار قىلغان ۋاقىتتا دۇئا قىلىش سۈننەت ، روزا تۇتقۇچى ئىپتار قىلغان ۋاقىتنى غەنىمەت بىلىپ ، ئۆزى ياخشى كۆرگەن دۇئالارنى قىلسۇن ، چۈنكى ئۇ دۇئا ئىجابەت بولىدىغان ۋاقىت. ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى ، رەسۇلۇللاھ ﷺ مۇنداق دەيدۇ: «ئۈچ كىشىنىڭ دۇئاسى قايتۇرۇلمايدۇ ، ئۇلار: ئادىل ئىمام ، روزا تۇتقۇچى ئىپتار قىلغان ۋاقىتتا قىلغان دۇئا ۋە مەزلۇمنىڭ دۇئاسى».^③

① ترمىزى رىۋايىتى.

② ئەبۇ داۋۇد ۋە ترمىزى رىۋايىتى. ئەلبانى «سەھىھ» دېگەن.

③ ترمىزى ۋە ئىبنى ماجە رىۋايىتى.

رەسۇلۇللاھ ﷺ يەنە مۇنداق دەيدۇ: «روزىدارنىڭ ئىپتار ۋاقتىدا قىلغان دۇئاسى رەت قىلىنمايدۇ».^① ئابدۇللاھ ئىبنى ئۆمەر رەزىيەللاھۇ ئەنھۇ مۇنداق دەيدۇ: ئەگەر رەسۇلۇللاھ ﷺ ئىپتار قىلسا «ئۇسسۇزلۇق كەتتى ، تومۇرلار سۇغۇرۇلدى ، اللە خالىسا ساۋاب پۈتۈلدى» دەيتتى.^②

53- سۇئال: ئىپتارنى سوھۇرلۇق ۋاقتىغىچىلىك كېچىكتۈرۈش جائىز بولامدۇ؟

جاۋاب: ئىمام ئەھمەد ۋە ئىسھاق دۇرۇس دەپ قارىدى ۋە بۇ قاراشنى ئىبنى قەيىم كۈچلەندۈرۈپ: «ئىپتارنى سوھۇرلۇق ۋاقتىغىچىلىك كېچىكتۈرۈش جائىز ، لېكىن ئىپتارغا ئالدىراش ئەۋزەل . روزىنى بىر كېچە - كۈندۈزدىن ئاشۇرۇۋېتىش مەكرۇھ» دېدى. ئەبۇ سەئىدتىن رىۋايەت قىلىندۇكى ، رەسۇلۇللاھ ﷺ مۇنداق دېگەن: «سىلەر روزىنى ئۇلاپ تۇتماڭلار ، قايسىڭلار ئۇلاپ روزا تۇتماقچى بولسا ، سوھۇرغىچىلىك ئۇلاپ تۇتسۇن».^③

ئەمما رەسۇلۇللاھ ﷺ ئۇلاپ تۇتاتتى. چۈنكى رەسۇلۇللاھ ﷺ نىڭ بۇنىڭغا قۇۋۋىتى بار ئىدى. بۇ اللە تعالى نىڭ ئۆزىنىڭ پەيغەمبىرىگە خاس قىلغان ياردىمىدۇر. ئائىشە رەزىيەللاھۇ ئەنھا مۇنداق دەيدۇ: رەسۇلۇللاھ ﷺ ئۈمىتىگە كۆيۈنگەنلىكى ئۈچۈن ئۇلاپ روزا تۇتۇشتىن توستى.

① ئىبنى ماجە رىۋايىتى.

② ئەبۇ داۋۇد رىۋايىتى. ئەلبانى «ھەسەن» دېگەن.

③ بۇخارى رىۋايىتى.

كىشىلەر: «سەن ئۇلاپ تۇتىدىكەن سەنغۇ؟!» دېگەندە ، رەسۇلۇللاھ ﷺ: «مەن سىلەرگە ئوخشىمايمەن ، رەببىم مېنى ئۇزۇقلاندۇرىدۇ ۋە ئۇسسۇزلۇقۇمنى قاندۇرىدۇ» دېدى.^①

54- سۇئال: ئۆمرە ھەجنى رامزاننىڭ يىگىرمە يەتتىنچى كۈنى قىلىشنىڭ پەزىلىتى ھەققىدە دەلىل بارمۇ؟

جاۋاب: رەسۇلۇللاھ ﷺ مۇنداق دەيدۇ: «رامزاندىكى ئۆمرە ھەجنىڭ ساۋابى پەرز ھەجنىڭ ساۋابىغا باراۋەر بولىدۇ».^② بۇ سۆز رامزاننىڭ ئەۋۋىلىنى ۋە ئاخىرىنى ئۆز ئىچىگە ئالىدۇ ، ئەمما رامزاننىڭ يىگىرمە يەتتىنچى كېچىسىنى ئۆمرە ھەجگە خاس قىلىۋېلىش بىدئەت ھېسابلىنىدۇ.

55- سۇئال: ئۆمرە ھەجنى رامزاننىڭ ئەۋۋىلىگە ، ئوتتۇرىغا ۋە ئاخىرىغا بەلگىلەپ قىلىشتا پەزىلەت بارمۇ؟

جاۋاب: رامزاندا ئۆمرە ھەج قىلىش ئەۋۋىلىگە ، ئوتتۇرىغا ۋە ئاخىرىغا بەلگىلەنمەيدۇ ، رەسۇلۇللاھ ﷺ نىڭ يۇقىرىقى ھەدىسىگە ئاساسەن ، رامزاندىكى ئۆمرە ھەجنىڭ ساۋابى پەرز ھەجنىڭ ساۋابىغا باراۋەر بولىدۇ. رەسۇلۇللاھ ﷺ ئۆز ھەدىسىدە ئۆمرە ھەج ئۈچۈن مۇئەييەن بىر كۈننى بەلگىلىمىدى ، ئەگەر بىر كىشى رامزاندا سەپەر قىلىپ ئۆمرە ھەج قىلسا ، ئۇ پەرز ھەجنىڭ ساۋابىغا ئېرىشكەن بولىدۇ.

① بۇخارى ۋە مۇسلىم رىۋايىتى.

② بۇخارى ۋە مۇسلىم رىۋايىتى.

56- سۇئال: ئېتىكاپنىڭ مەنىسى نېمە؟

جاۋاب: ئېتىكاپنىڭ لۇغەت مەنىسى: بىر نەرسىنى لازىم تۇتۇش ، ئۇنىڭغا ئۆزىنى توختىتىش دېگەنلىكتۇر.

شەرىئى مەنىسى: ئاق - قارىنى پەرقلەندۈرەلەيدىغان ئەقىللىق مۇسۇلماننىڭ پەقەت اللە قانتائەت قىلىش ئۈچۈن مەسجىدنى لازىم تۇتۇشى دېگەنلىكتۇر.

57- سۇئال: «ئېتىكاپتا تۇرۇش پەقەت مەككە ۋە مەدىنىدىلا دۇرۇس بولىدۇ» دېيىش توغرىمۇ؟

جاۋاب: ئېتىكاپتا تۇرۇش — يولغا قويۇلغان سۈننەت ، ئۇنىڭ ئورنى ئومۇميۈزلۈك مەسجىدنى ئۆز ئىچىگە ئالىدۇ ، چۈنكى ئېتىكاپتا تۇرۇش — ھەرەم مەسجىدى ياكى ئەقسا مەسجىدى ۋە ياكى ئۇنىڭدىن باشقا مەسجىدلەردە بولسۇن ، اللە نى زىكر قىلىش ، ناماز ئوقۇش ۋە قۇرئان تىلاۋەت قىلىشنى نىيەت قىلىش بىلەن بولىدۇ.

58- سۇئال: ئېتىكاپنىڭ پايدىسى نېمە؟

جاۋاب: ئېتىكاپنىڭ پايدىسى كۆپ ، ئۇ — دۇنيا ئىشلىرىدىن مەلۇم ۋاقىت قول ئۈزۈپ ، پۈتۈن ۋۇجۇدى بىلەن اللە قىلايۇزلىنىدىغان ، خۇسۇسەن رامزان ئېيىدىكى يامان ئىشلاردىن قول ئۈزىدىغان ئىبادەت ھاياتى. يامان ئىشلاردىن قول ئۈزۈش بولسا ، ئېتىكاپتىن ئالىدىغان پايدا ۋە مەقسەتنى تولۇقلايدۇ ، شۇنداقلا روزا تۇتقۇچى قەلبىنى جۇغلاش ۋە

نەپسىنى تىنچلاندۇرۇشتىن ئىبارەت يوقىتىپ قويغان نەرسىسىنى تاپالايدۇ ۋە دۇنيادىن قول ئۈزۈپ اللە قىلايۇزلىنىدۇ.

59- سۇئال: ئېتىكاپ جۈمە نامىزى ئوقۇيدىغان مەسجىدە بولامدۇ ياكى جۈمە نامىزى ئوقۇمايدىغان مەسجىدەمۇ؟

جاۋاب: ئېتىكاپنى جۈمە نامىزى ئوقۇيدىغان چوڭ مەسجىدە قىلىش ئەۋزەل، يەنى جۈمە نامىزىدىن قالماستىن ئۈچۈن ئېھتىيات قىلىپ، چوڭ مەسجىدە ئېتىكاپتا تۇرۇش ياخشى.

60- سۇئال: ئېتىكاپنىڭ دۇرۇس بولۇشى ئۈچۈن روزا تۇتۇش شەرتىمۇ؟

جاۋاب: ئېتىكاپنىڭ دۇرۇس بولۇشى ئۈچۈن روزا تۇتۇش شەرت ئەمەس. جۈمھۇر ئۆلىمالارنىڭ كۆز قارىشىدا، ئېتىكاپتا تۇرۇش ھەر ۋاقىت مۇتلەق سۈننەت. لېكىن رامىزاننىڭ ئاخىرقى ئون كۈنىدا ئېتىكاپتا تۇرۇش تەكىتلەنگەن سۈننەت. ئېتىكاپتا تۇرغۇچى روزا تۇتسا ياخشى ۋە نۇر ئۈستىگە نۇر بولىدۇ، لېكىن روزا تۇتماي ئېتىكاپتا تۇرسىمۇ تۆۋەندىكى دەلىل بىلەن ئۇ كىشىنىڭ ئېتىكاپى توغرا بولىدۇ.

ئۆمەر ئىبنى خەتتاب رەزىيەللاھۇ ئەنھۇ رەسۇلۇللاھ ﷺ دىن: «مەن جاھىلىيەتتىكى ۋاقىتىدا ھەرەم مەسجىدە بىر كېچە ئېتىكاپتا تۇرۇشنى نەزىر قىلغان ئىدىم» دەپ سۈرۈپىدى، رەسۇلۇللاھ ﷺ: «نەزىرىڭگە ۋاپا قىلىپ، ئۇنى ئورۇنلىغىن!» دېدى. ^① بۇ ھەدىس رامىزان تۇتماي تۇرۇپ،

^① بۇخارى رىۋايىتى.

ئېتىكاپتا تۇرۇشنىڭ جائىزلىقىغا دەلىل. ئەمما رەسۇلۇللاھ ﷺ گە ئەگىشىش ئۈچۈن رامىزاننىڭ ئاخىرقى ئونىدا ئېتىكاپتا تۇرۇش ئەۋزەل.

61- سۇئال: ئېتىكاپتا تۇرغۇچىنىڭ ئېتىكاپتىن چىقىشى دۇرۇس بولامدۇ؟

جاۋاب: ئېتىكاپتا تۇرغۇچى پەقەت زۆرۈر بولغان ھاجىتى ئۈچۈن ئېتىكاپتىن چىقىشى دۇرۇس بولىدۇ. مەسىلەن ، غۇسلى قىلىش ۋە يەپ - ئىچىش قاتارلىقلارغا ئوخشاش.

62- سۇئال: ئېتىكاپقا كىرىدىغان ۋاقىت قايسى؟

جاۋاب: ئېتىكاپنى ئىرادە قىلغان كىشى ئېتىكاپ ئورنىغا ئېتىكاپنى مەقسەت قىلغان كۈنى تاڭ ئاتقاندىن باشلاپ كىرىپ ، رامىزاننىڭ ئاخىرقى كۈنى كۈن كىرىپ كەتكەندىن كېيىن چىقىدۇ ، بەزى ئۆلىمالار: «ئېتىكاپتا ئولتۇرغۇچى ئېتىكاپتىن ھېيت نامىزىغا چىقىش بىلەن چىقىشى مۇستەھەب» دەيدۇ.

63- سۇئال: ئۆزىنىڭ شارائىتىگە قاراپ بىر - ئىككى كۈن ئېتىكاپتا تۇرۇش دۇرۇس بولامدۇ؟

جاۋاب: شۇنى نىيەت قىلىش شەرتىگە ئاساسەن ، بىر - ئىككى كۈن ئېتىكاپتا تۇرۇش دۇرۇس بولىدۇ.

64- سۇئال: ئېتىكاپنىڭ ئەركانلىرى قايسى؟

جاۋاب: ئېتىكاپنىڭ ئەركانلىرى: ئۇنى نىيەت قىلىش ۋە مەسجىد تە
تۇرۇشتۇر ، چۈنكى ئېتىكاپ شەرىئەتتە پەقەت مەسجىدتىلا بولىدۇ.

65- سۇئال: ئېتىكاپنىڭ شەرتى نېمە ؟

جاۋاب: ئېتىكاپنىڭ شەرتى: ئېتىكاپتا تۇرغۇچى — مۇسۇلمان ۋە
بالاغەتكە يەتكەن بولۇشى ، شۇنداقلا ئاياللار بولسا ھەيز ۋە نىپاستىن ،
ئەرلەر بولسا جۈنۇپلۇقتىن پاك بولۇشى شەرت قىلىنىدۇ.

66- سۇئال: ئېتىكاپنى نېمە بۇزىدۇ ؟

جاۋاب: ئېتىكاپنى ئەر - ئاياللار ئوتتۇرىسىدىكى مۇناسىۋەت ۋە
ھاجەتسىز ئېتىكاپتىن چىقىش بۇزىدۇ. ئېتىكاپتىن ھاجەت ئۈچۈن
چىقىش ۋە ھاجىتىنى تۈگىتىپ قايتىپ كېلىش مۇباھ بولىدۇ.

67- سۇئال: ئېتىكاپتا تۇرغۇچى كۆڭۈل بۆلۈشى ياخشى بولىدىغان

ئەدەپلەر قايسى ؟

جاۋاب: ئېتىكاپتا تۇرغۇچى كۆڭۈل بۆلىدىغان ئەدەپلەرنىڭ
قاتارىدىن: شەرىئەتتە يولغا قويۇلغان زىكىر ، شەرىئى ئىلىم دەرسلىرى ،
قۇرئان ۋە نەپلە نامازلارنى كۆپ ئوقۇشلاردۇر.

68- سۇئال: ئېتىكاپ ئارلىقلىرىدا مۇباھ بولغان ئىشلار قايسىلار ؟

جاۋاب: ئېتىكاپتا ئولتۇرغۇچى ئۈچۈن يەپ - ئىچىش ۋە ئۇخلاش ،
ئېتىكاپتا ئولتۇرۇۋاتقان باشقا كىشىلەر بىلەن سۆزلىشىش ، چېچىنى

چۈشۈرۈش ، تىرىق ئېلىش ۋە ئېتىكاپنىڭ ئاخىرىغا قەدەر كىيىمنىڭ چىرايلىقىنى كىيىش مۇباھ بولىدۇ.

بۇ كىتاب ئازغىنە تىرىشچانلىق ۋە قىسقىغىنە ئەمەل بىلەن ئاخىرلاشتى. مەن بۇ كىتاب سەۋەبلىك اللہ تەالى نىڭ ئەجر بېرىشىنى ۋە دىنغا نۇسرەت بولۇشىنى ئۈمىد قىلىمەن. اللہ تەالى ھېچبىر كىشىنى تاقىتى يەتمەيدىغان ئىشلارغا تەكلىپ قىلمايدۇ.

اللہ تائالادىن بۇ ئەمىلىگە بەرىكەت بېرىشىنى ۋە بىز ئۇنىڭغا ئۇچراشقان كۈندە ئۇنى ئەمەل مىزانىدا قىلىپ بېرىشىنى سورايمەن ، ئامىن!

وَالْحَمْدُ لِلَّهِ رَبِّ الْعَالَمِينَ!

